

(घ) बन वासियुनि स्नेह

(७७)

दो० छांह करहिं घन विवुध गण बरषहिं सुमन सिराहिं ।

देखत गिरि बन विहग मृग श्री राम चले मग जाहिं ॥

श्री शिव भगवान थो चवे त हे कोमल चितवारी प्यारी पारवती !

व्याकुल चितवारे सुमंत खे रुअंदो श्री अयोध्या दे खानो करे भक्तनि
जो जीवन आधार राजीव नैन श्रीराम चंद्र प्राण वल्लभा श्री जनक नन्दनी
ऐं भ्राता लक्ष्मण सहित श्री गंगा जी पार करे नदियुनि तलावनि सुन्दर
पर्वतनि जा निजारा दिसंदा, वहंदड़ झरणनि जा कल कल आवाज
बुधंदा, रंगा रंगी हरणनि खे भजाईदा, नवीन बादल जे सद्रश पंहिजी
नीली कांति ते मोरनि खे नचाईदा, भाग भरी पृथ्वी ते पंहिजे कोमल
चरणनि सां पंधिड़ा कंदा बन में विचरी रहिया आहिनि । उन वक्त पृथ्वी
अ ते नवीन बादलु प्रघटु थियो हुओ ज़ाणी आकाश मंडल में क्रोड़ें बादल गटु
थी अदभुत रस में भरिजी बनवासी श्रीराम जे सुखमा वारी आभा
तकण लगा जंहि करे ग्रीष्म रितु जी तपल कल्प वृक्ष जी छांव खां बि वधीक
कोमल ऐं ठण्डी थी पई ।

चौ० श्री सीय लखण सहित रघुराई ।

गांव निकट जब निकसंहि जाई ॥

साई छब्रि वारी राह में जिनि जे कोमल चरणनि में जुतिड़ी बि
पियल न आहे, मिथिला ऐं अवध में सहज स्नेह में पलिया हुआ कोमल
बाल श्री सुनैना जनक ऐं कौशल्या दशरथ ऐं सुमित्रा आदि स्नेहिणियुनि
माताउनि जे अखड़ियुनि जा आराम बचिड़ा, जे थकावट करे पघर में

भिना हुआ नंढिड़नि गांवनि जे निकट घुमी रहिया आहिनि ।

चौ० सुनि सब बाल वृद्ध नर नारी ।

चलहिं तुरत गृह काजु विसारी ॥

श्री राम लखण सीय रूप निहारी ।

पाइ नयन फलु हांहि सुखारी ॥

हे शुभ लक्षणा पारवती ! उन साकेत जी सची सरकार जी अनूपम लावण्य जी हाक, सरलता ऐं शील वारे सुभाव जी महिमा बुधी करे, गरीब गोठाणा पंहिजे घर जा कारज फिटा करे स्त्रयूं, पुरुष, बालक, बुढ़ा आनंद में गद् गद् थींदा, शरीर जी सुधि भुलाईदा, अवध जे सुन्दर सुकुमार बालकनि जी शोभा दिसण लाइ इयें भजंदा आया जीयें जन्म जा कंगाल सोन जे सुमेर जो दसु पाए पाणु भुलाए डुकंदा आहिनि । भक्तनि जे हृदय मन्दिर जा आराध्य देवता श्री युगल लाल श्री जानकी रामचंद्र ऐं श्री उर्मिला जे सुहाग लादुले लखण जे परा प्रेम में पहुंचाइण वारो रूप रसामृत, जंहि जे पान करण लाइ रिषी मुनी, वैरागी शुकदेव महा भाग्य वान सनकादिक चारई भ्राता राति दींह प्यासा आहिनि, उन्हीअ रूप रसामृत खे सहज सुभाय पाए, पंहिजा भाग साराहे, विधिना जा गुण गाए पंहिजे अखिड़ियुनि जा दोना बणाए गद् गद् थी पानु करण लगा । आनंद में विभोर थियण लगा ।

चौ० सजल नैन अति पुलकि शरीरा ।

सब भए मगन देखि दोऊ बीरा ॥

वरनि न जाय दशा तिनि केरी ।

लही रंक जनु सुर मणि ढेरी ॥

हे गणेश जननी पारवती ! उन्हनि शोभा सागर रूप उजागर
सुकुमार बालकनि जे तपस्वी वेश जी कांति पसी, जिनि जो चितु नृमल
दरपण वांगे उज्वलु आहे उहे पवित्र प्यार वारा गोठाणा सहज स्नेह
में मगनु थिया हुआ, दुख ऐं हर्ष में परिपूर्ण थिया, दुखु इन करे जो
अहिड़ा शोभा वंत बालक, जिनिजा कारा घुंघरारा वार मिठियुनि
माताउनि तेल फुलेल सां संवारे कोमल कलेवर रखी कैसरि अम्बीर,
कस्तूरी आदि उबटणनि सां मंजनु करे, महीन रेशमी वस्त्र पहिराए,
पंखड़ियुनि निकतल गुलनि जी सेजा ते विहारे मन में मोदु थियूं भरिनि ।
उहे मखण खां कोमल बालक वणनि जे छोदनि जा वस्त्र पाए जोगियुनि
वांगे जटाऊं बंधी, जेठ आखाड़ जी धूप में घुमंदा दिठाऊं त सहज ही
वात्सल्य रस में भरिजी हा हा कार करे अखड़ियुनि मां अश्रू वहाइण
लगा । ऐं हर्ष इन करे जो जिनि राजकुमारनि जो भाग्य भरियो दर्शन
हिननि गरीब गोठाणनि खे सुपने में बि दुर्लभु आहे उहो अमोलकु
अखड़ियुनि जो आनंद बिना परिश्रम घर में वेठे पातो अथनि । इन करे
शरीर ऐं मनु हर्ष सां पुलकायमानु थी वियो अथनि । उन्हीय वक्त हिननि
जे हृदय में जेको आनंद जो श्रोतु वही रहियो आहे उन जे पार पाइण
लाइ तुंहिजो बचो गणेश ऐं हजार मुखनि वारो शेष बि सिकी रहिया
आहिनि । पारवती ! मां सचु थो चवां त जिनि जे हृदय में साकेत
धणी अ जो मिठिड़ो नामु 'श्री राम' वसी वियो आहे उन्हनि जी खुशी
वर्णन खां मथे आहे, ही गोठाणा त साक्षात दर्शन करे दिव्य माधुर्य
रस जो अनोखो आनन्दु माणे रहिया आहिनि ।

चौ० एकहि एक बोलि सुख देही ।

लोचन लाहु लेहु छिन एहीं ॥

हे राम भक्ति वारी पारवती ! इहो अण मूल्य रूप जो लाभु लुटे,
घनश्याम श्री राम चंद्र जे नील वर्ण ते मोहित थिया हुआ, मतिवालनि
भौरनि जियां मस्ती अ में नचंदा, रूप सुधा जी स्वाति बूंद लाइ चात्रिक
जियां तरिसंदा, कोमल चरणनि जी नख पांति जा दूज जे चन्द्र खे बि
लजायमान करण वारी आहे उन खे चकोर जियां तर्कींदा, अवधेश कुमार
जे लावण्य समुद्र में मछिली अ जियां तुड़िगंदा हुआ, श्री जानकी नाथ
जे कोमल गात जी कस्तूरी अम्बर सरसु सुगंधि ते मधुपनि जियां
मंडिराईंदा, पंहिजे कुरिब भरियनि परिवार जननि खे सिक मंझा सद्रिड़ा करे
श्री राघव मिठिड़े जी रूप सुधा जे पान करण लाइ गद् गद् गिरा
सां सौभाग्य वारी शिक्षा द्रियण लगा । हे बचिड़ा ! मां सचु थो चवां
त श्री जानकी रामचंद्र जे दामिनी जी जोति खे लजायमान करण वारी
शोभा जा अथाह समुद्र वांगे आहे तंहि में भाग्यवान प्रेम जा नेण मछी
अ वांगे सर्वदा मगनु आहिनि । जिन जे कंठ में श्री राम कथा, मुख में
श्री रामचंद्र जो नामु, हृदय मंदिर में श्री राघव चंद्र जो धामु, भाग
भरे मन खे श्री राघव जे पावनु चरणनि जी ओट, कुरिब वारी दिलि
खे दर्द जी चोट, जिनि खे प्राणनि खां मिठो श्री राघवु घोटु आहे से
गुण गाए अनुराग मगनु था थियनि । उन्हनि जीवनि सचो लाहो लुटियो
आहे । तंहि में सांवरड़े कुमार जंहि किरोड़नि बृह्मांडनि में रूप माधुरी
जो प्रकाशु फैलायो आहे । उन साहिब जी अखियुनि खे ठण्डक पहुचाइण वारी
निमाणी मूरति जो दर्शन को भाग जा भाजन थियो । हीउ सोनो
मोको हथनि मां न विजायो ।

चौ० श्री राम देखि एक अनुरागे ।

चितवन चले जांहि मग लागे ॥

अई भाग्यवान गिरीश नन्दनी ! मन मोहन श्री राम चंद्र जे
माधुर्य रस सां भरी हुई सांवरी शोभा, कोमल अंग जे बिना भूषणनि
बि अदभुत शोभा वारा आहिनि, जिन खे दिसी मिथिला वासिणियुनि
प्रेम रस में भिजी, गृह काज विसारे लोक लाज त्यागे रूप जी उन्माद
ते बांवलियूं सांवरो किशोर काथे आहे चवंदियूं हुयूं मिथिला पुर जी
घिटियुनि में दशरथ दुलारे लाल जी मंगल मयी मनोहर मूरति निहारे
अश्रुकण भरे, श्री युगल किशोर जे कुशल लाइ आशीश उचारे, तन
मन जी सुरिति विसारे, चन्द्र मुख खे चकोर वांगे निहारे, कुरिब वारियूं
निमाणियूं नारियूं, अरबेली जोड़ी तवहां जी जै हुजे चवंदियूं, बांवरनि
वांगे पोयां वजण लगियूं । हे हिमाचल दुलारी पारवती ! लखनि जन्मनि
जे भारी पूर्ण भजन करण सां अनोखे भाव जी प्राप्ती थिए थी जंहि
करे दिलि सर्वदा पधिरियल रहे थी । उन प्रेम स्थिति में पहुतल भक्त
जो मनु स्नेही साईं प्रीतम प्यारे जे दर्शन, स्मर्ण, कीर्तन, पद आलंगन,
इत्यादि भाव रसनि में सर्वदा, सहज ही, मगन थो रहे । अहिडे मधुर
भाव में मगनु थी लादुले जी लगनि में विहिवलु थी, रोम रोम सां राघव
खे पुकारे अखिड़ियुनि जा दरिवाजा खोले, मन खे मोहण वारी
माधुरी रस भिनी अवधेश चंद्र आनंद कंद, साकेत सुखकारी, कौशल्या
अजिर विहारी श्री राघव चंद्र ऐं श्री जनक दुलारी जी सलोनड़ी मूरति
पंहिजे हृदय में आणे, सिक जे सिंघासन ते गरीबी अ जी गदी विछाए, तलिब
जो तकियो देई, श्री साकेत सरकार खे विहारे, चाह जो चंवरु झुलाए
मोद में भरिजी, गुण कीरति गाए, युगल रीझाए, मंगल मनाए, मन क्रम
वाणी अ करे हर्षु माणीनि थियूं ॥